

فکر و نظر..... اسلام آباد

جلد: ۲۲ شمارہ: ۱

بر صغیر کے چند جید حنفی علماء کی کتب فتاویٰ (اجمالی تعارف)

*ڈاکٹر محمد ہمایوں عباس

عربی زبان میں فتویٰ اور فقیاء، افتاء سے مانوذ ہے جس کے معنی اظہار و بیان اور رائے دہنگی کے ہیں۔ افتاء کے معنی فتویٰ دینے اور استفتاء کے معنی فتویٰ طلب کرنے کے ہیں اور فتویٰ دینے والے کو مفتی کہا جاتا ہے۔ ”فتاویٰ کی اصطلاحی تعریف کے سلسلہ میں اہل علم نے مختلف تعبیرات اختیار کی ہیں۔ بعض لوگوں نے فتویٰ کی وہی تعریف کی ہے جو اجتہاد کی ہے کیوں کہ متفکرین کے نزدیک افتاء اور مفتی سے مراد مجتہد ہوا کرتا تھا۔ اسی لیے بہت سے علماء اصول نے اجتہاد و تقلید کی بحث میں افتاء اور استفتاء کے احکام ذکر کیے ہیں۔ بعد کے فقهاء نے افتاء کی ایسی تعریف کی ہے جس میں بمقابلہ اجتہاد کے عموم پایا جاتا ہے۔ علامہ قرآنی فرماتے ہیں۔

”الفتویٰ اخبار عن اللہ تبارک و تعالیٰ فی الزمام او باحة“ (کتاب الفروق : ج ۲ ص ۵۳)

اللہ تعالیٰ کی طرف سے کسی امر کے لازم ہونے یا مباح ہونے کی خبر دینا فتویٰ ہے۔ علامہ بنی رقطراز ہیں:

الا خبار بالحكم من غير الزام . (حاشیہ جمع الجوامع : ج ۲، ص: ۳۹)

”لازم قرار دیئے بغیر کسی حکم کی بابت خبر دینے کو فتویٰ کہتے ہیں۔“

علامہ حسکفی کی عبارت سے ظاہر ہے کہ حکم کے بارے میں خبر دینے کا نام افتاء ہے۔

الا ان المفتی مخبر عن الحكم . (الدر المختار مع الود: ج ۱، ص: ۲۷۶، مقدمہ)

فتاویٰ کی اصطلاحی تعریف کے سلسلہ میں چند باتیں ملحوظ رکھنی چاہئیں:

- ۱۔ مفتی کے فتویٰ کی حیثیت خبر و اطلاع کی ہوتی ہے۔ جیسے قاضی فریقین پر احکام کو لازم قرار دیتا ہے۔ مفتی مستفتی پر اپنی طرف سے کسی حکم کو لازم نہیں کرتا اور نہ وہ اس کا مجاز ہے۔
- ۲۔ فتویٰ حکم سے متعلق ایسی اطلاع کو کہتے ہیں جو کسی سوال کے جواب میں ہو۔ سوال و استفسار

کے بغیر اپنی طرف سے حکم شرعی کی جو رہنمائی کی جائے وہ وعظ و ارشاد ہے نہ کہ فتویٰ۔

☆ فتویٰ ایسے سوال کا جواب ہوتا ہے جو پیش آمدہ واقعات سے متعلق ہو، اگر کوئی واقعہ پیش نہیں آیا بلکہ اس کو فرض کر کے جواب دیا گیا تو یہ تعلیم ہے نہ کہ الفاء، اس طرح فتویٰ کی جامع تعریف ڈاکٹر شیخ حسین محمد ملاح کے الفاظ میں اس طرح ہو گی:

الاخبار بحکم اللہ تعالیٰ عن الواقع بدلیل شرعی لمن سأل عنه. (الفتویٰ نشاتها

وتطورها: ج: ۱، ص: ۳۹۸)

”پیش آمدہ واقعات کے بارے میں دریافت کرنے والے کو دلیل شرعی کے ذریعے اللہ تعالیٰ کے حکم کے بارے میں خبر دینے کو فتویٰ کہتے ہیں۔“

جیسا کہ اوپر ذکر کیا گیا متقدمین کے نزدیک فتویٰ خود اجتہاد سے عبارت تھا۔ چونچی صدی ہجری کے بعد جب تقلید کا رواج عام ہوا اور مجتہدین متفقہ ہو گئے تو جو لوگ فقهاء کی آراء و اقوال کو نقل کرتے تھے وہی لوگ مفتی کہلانے لگے۔ اصل میں اس عہد میں عام طور پر نقل فتاویٰ کا کام ہوتا تھا اور انہی کو مفتی کہا جاتا تھا۔ چنانچہ علامہ شامي، علامہ ابن ہمام کے حوالہ سے نقل کرتے ہیں:

فاما غير المجتهد ممن يحفظ اقوال المجتهد فليس بمفتي، والواجب عليه اذا سئل أن يذكر قول المجتهد كالا مام على وجه الحكاية، فعرف ان ما يكون في زماننا من فتویٰ الموجودين ليس بفتوىٰ، بل هو نقل كلام المفتى ليأخذ به المستفتى . (الدر المختار

مع الرد ج: اول ، ص ۱۲۸ ، مقدمہ)

”غیر مجتهد جسے مجتہدین کے اقوال یاد ہوں وہ مجتہد نہیں ہے اور اس پر واجب ہے کہ جب سوال کیا جائے تو مجتہد کا قول ذکر کرے۔ جیسے بطور حکایت کے کہے کہ یہ فلاں امام کا قول ہے۔ اس سے یہ بات معلوم ہوئی کہ ہمارے زمانہ میں موجودہ لوگ جو فتویٰ دیتے ہیں وہ درحقیقت فتویٰ نہیں ہے۔ بلکہ وہ مفتی کے اقوال کو نقل کرنا ہے تا کہ مستقی اس پر عمل کریں۔“

غالباً اسی پس منظر میں مولانا عیم الاحسان مجددی نے فتویٰ کی تعریف اس طرح کی ہے:

تبیین الاحکام الصادرة عن الفقهاء فی الواقع الجزئیة. (ادب المفتی: ص: ۲)

”جزئی واقعات میں فقهاء سے منقول احکام کو بیان کرنے کا نام فتویٰ ہے۔“

اشیخ احمد رضا خاں نے لکھا ہے کہ فتویٰ حقیقی اور عرفی ہوتا ہے، فتویٰ حقیقی یہ ہے کہ دلیل تفصیلی

کی آشنائی کے ساتھ فتویٰ دیا جائے، ایسے ہی حضرات کو اصحاب فتویٰ کہا جاتا ہے اور اسی معنی میں یہ بولا جاتا ہے کہ فقیہ، ابو جعفر، فقیہ ابواللیث اور ان جیسے حضرات رحمہم اللہ نے فتویٰ دیا اور فتویٰ عرفی یہ ہے کہ اقوال امام کا علم رکھنے والا اس تفصیلی آشنائی کے بغیر ان کی تلقید کے طور پر کسی نہ جانے والے کو بتائے۔ جیسے کہا جاتا ہے۔ فتاویٰ ابن نجیم، فتاویٰ غزی، مفتی کی اہمیت کیا ہے؟ اس کا اندازہ اس سے لگایا جا سکتا ہے کہ فتویٰ دینے کی نسبت اللہ تعالیٰ نے خود اپنی طرف کی ہے (۱) پھر یہ منصب پروردگار نے نبی رحمت ﷺ کو تفویض فرمایا (۲) اور بعد ازاں یہ ذمہ داری ہر عہد کے علماء و ارباب افتاء کے حصہ میں آئی۔ گویا مفتی شارع کے نائب کی حیثیت سے دینی معاملات میں لوگوں کی رہنمائی کرتا ہے۔ اہل علم نے فتویٰ کی اہمیت، فتویٰ کا شرعی حکم، فتاویٰ نویسی کے اصول و قواعد، مفتی کی صفات جیسے مباحث پر قلم اٹھایا اس سے فتویٰ نویسی ایک باقاعدہ فن کی صورت میں سامنے آیا اور اس فن کو ”رسم المفتی“ کا نام دیا گیا۔ (۳)

فتاویٰ نویسی کا فریضہ انجام دینے والوں میں (وہ مرد ہو یا عورت) ایک عامی سے بالاتر ذاتی اور علمی دونوں اعتبارات سے امتیازی خصوصیات ہونی چاہئیں ذاتی سطح پر وہ ربط خالق، ربط خلق، اور ربط نفس کے تمام تقاضے پورے کرتا ہو۔ علمی سطح پر شریعت کے بنیادی مصادر سے آگاہ ہو، اپنے مذہب کی کتابوں اور فقهاء کے مراتب سے واقف ہونے کے علاوہ متون، شروح اور فتاویٰ ہر درجے کی کتابوں سے واقف ہو، آداب الافتاء کی دفعات کی پابندی کرنے والा ہو اور ان تمام کمالات کے ساتھ ساتھ حالات و زمانہ کی رعایت کرنے والا بھی ہو۔

فتاویٰ سے قریب تر اصطلاح قضاۓ ہے اہل علم نے دونوں میں فرق واضح کرتے ہوئے لکھا ہے مفتی صرف حکم کے بارے میں خبر دیتا ہے اور قاضی اس کو لازم قرار دیتا ہے۔ مفتی کے فتویٰ کی حیثیت عمومی ہوتی ہے جب کہ قاضی کا فیصلہ ایک خاص واقعہ سے متعلق ہوتا ہے۔

درج بالا سطور سے اندازہ لگایا جا سکتا ہے کہ عامۃ الناس کے لئے ”کتب فتاویٰ“ دینی رہنمائی کا اہم ذریعہ ہیں۔ سائل، ہر شعبہ زندگی سے متعلق سوال کرتا ہے، اس لئے کتب فتاویٰ کے مضامین میں ایک نوع پایا جاتا ہے۔ یہی وجہ ہے کہ عام کتب فقہ کی نسبت کتب فتاویٰ میں اسلام، افکار کی بجائے اعمال کی صورت میں سامنے آتا ہے۔ کتب فتاویٰ ہر دور کے عہد کی زندہ تصویر ہوا کرتی ہیں۔ وہ اپنے دور کی اقتصادی اور معاشرتی صورت حال کی مظہر ہوتی ہیں۔ معاشرتی تغیرات سے پیدا ہونے والی علمی و فکری تحریکات اور رسم و رواج کا عکاس بھی یہی فتاویٰ ہوا کرتے ہیں۔ کسی خاص عہد میں

اہل علم کے درمیان علمی اختلاف، نو پیدا شدہ مسائل کی نوعیت، مختلف اطراف سے ان مسائل کے حل کے لئے ہونے والی کوششوں کی نوعیت، ان میں حکومتوں کا عمل داخل اور اس خاص عہد کا اسلوب، یہ سب وہ چیزیں ہیں جن کی تصویر کشی کتب فتاویٰ کے مطالعہ سے ہی ہوتی ہے۔ گویا کتب فتاویٰ اپنے عہد کی سیاسی، معاشی اور ادبی و سوانحی، فکری اور معاشرتی، تاریخ ہوتے ہیں۔ اس تناظر میں ان کتب کا مطالعہ اہمیت اختیار کر جاتا ہے۔

بر صغیر پاک و ہند میں فتاویٰ کے جو مجموعے تیار ہوئے وہ اکثر حنفی علماء کے ہیں۔ اگرچہ جنوبی ہند میں اس حوالہ سے شافعی علماء کا کام بھی موجود ہے۔ علاوہ ازین علمائے اہل حدیث کے مجموعہ ہائے فتاویٰ بھی دستیاب ہیں۔ چونکہ عوام الناس کی اکثریت حنفی مذہب کی مقلد ہے، اس لئے ہر بڑے دینی ادارے سے کوئی نہ کوئی فتاویٰ کا مجموعہ شائع ہوا ہے۔ علمائے احناف میں دو مکاتب فکر ہیں: ایک کا تعلق دیوبند اور دوسرے کا بریلی کی علمی و فکری تحریک سے ہے۔ علمائے دیوبند کی درج ذیل کتب فتاویٰ اہم ہیں:

- ۱۔ فتاویٰ رشیدیہ (مولانا رشید احمد گنگوہی)
- ۲۔ فتاویٰ مظاہر العلوم (مولانا خلیل احمد سہارنپوری)
- ۳۔ امداد الفتاویٰ (مولانا اشرف علی تھانوی)
- ۴۔ کفایت امفتی (مولانا مفتی کفایت اللہ دہلوی)
- ۵۔ فتاویٰ دارالعلوم (دیوبند)
- ۶۔ عزیز الفتاویٰ (مفتي عزیز الرحمن عثمانی)
- ۷۔ امداد الاحکام (مولانا ظفر احمد عثمانی، مفتی عبد الکریم)
- ۸۔ فتاویٰ احیاء العلوم (مفتي محمد یلیمن مبارکپوری)
- ۹۔ فتاویٰ رحیمیہ (مفتي عبد الرحیم)
- ۱۰۔ منتخبات نظام الفتاویٰ (مفتي نظام الدین عظیمی)
- ۱۱۔ فتاویٰ محمودیہ (مولانا محمد حسن گنگوہی)
- ۱۲۔ کتاب الفتاویٰ (مولانا خالد سیف اللہ رحمانی)
- ۱۳۔ فتاویٰ عثمانی (مولانا تقی عثمانی)
- ۱۴۔ نوادر الفقه (مولانا رفیع عثمانی)
- ۱۵۔ فتاویٰ محمود (مولانا مفتی محمود)
- ۱۶۔ خیر الفتاویٰ (مولانا مفتی خیر محمد جالندھری)

اس کے علاوہ اور بھی بہت سی کتب فتاویٰ موجود ہیں مگر زیر نظر مضمون میں برصغیر کے علمائے حنفیہ میں سے بریلوی مکتبہ فکر کے چند کتب فتاویٰ کا اجمالی تعارف پیش خدمت ہے۔

ا۔ العطایا النبویہ فی الفتاوی الرضویہ: اشیخ احمد رضا خاں (م صرف ۲۵۰/۱۳۸۰ھ/۱۹۲۱ء)

اشیخ احمد رضا خاں ۱۰ شوال ۱۴۲۲ھ/۱۸۵۶ء کو بریلی میں پیدا ہوئے۔ پونے چودہ سال کی عمر میں (۱۴ رمضان المبارک ۱۴۲۶ھ/۱۸۷۰ء) کو آپ نے پہلا فتویٰ دیا۔ العطایا النبویہ فی الفتاوی الرضویہ، وسعت معلومات کے اعتبار سے فقہ حنفی کے اصول و فروع کا موسومہ ہے اور فقہ حنفی کی عظمت و فوقيت کا آئینہ دار ہے۔ امام احمد رضا خاں بریلی آپ کے اسلوب بیان و تحقیق کو ان نکات سے سمجھا جا سکتا ہے:

۱۔ اپنی تحقیق کا آغاز قرآن حکیم سے کرتے ہیں اور پھر مسئلہ کی اہمیت و نوعیت کے مطابق حدیث بیان کرتے ہیں۔

۲۔ فقهاء احناف کے اقوال نقل ہی نہیں کرتے بلکہ بعض اوقات کسی نئے علمی نکتہ کے اضافے کے ساتھ ساتھ ادب و احترام سے اسلاف سے اختلاف بھی کرتے ہیں۔

۳۔ فتویٰ دیتے وقت اپنے اور بیگانے کی تمیز نہیں کرتے جو بھی تحقیقات علمیہ سے ثابت ہوتا ہے اسے بغیر کسی ہیچکچا ہٹ سے بیان کر دیتے ہیں۔

۴۔ آپ کے ہاں ایک ہی مسئلہ پر کتب کثیرہ کا حوالہ دینے کا رجحان بھی پایا جاتا ہے۔ فتویٰ الہادی الحاجب عن جنازة الغائب میں ۲۲۹ کتب کے حوالے دیئے گئے ہیں گویا اس طرح آپ زیربحث مسئلہ پر تمام ممکنہ مآخذ کی نشاندہی کرتے ہیں۔

انہی اوصاف کی بناء پر کہا جاتا ہے کہ آپ نے فتاویٰ نویسی کے ایک نئے اسلوب کی طرح ڈالی جس نے آنے والے فقهاء پر گھرے اثرات ڈالے۔ اس تحقیقی شاہکار کو دیکھ کر اندازہ ہوتا ہے کہ آپ کا شمار ملت کے ان چند افراد میں ہوتا ہے جو مختلف اور متنوع کمالات و فضائل میں حیرت انگیز صلاحیتوں کے مالک ہوئے ہیں۔ یہ اسلام کا مجزہ ہے کہ ہندوستان میں فکری و علمی زوال کے آخری دور میں وہ نامور فقیہ پیدا ہوا جس نے فقہ کو حیات نو عطا کی۔ آپ نے پیش آمدہ اہم مسائل میں اجتہادی شان سے بحث کی۔

العطایا النبویہ المعروف فتاویٰ رضویہ ۱۲ جلدیں میں شائع ہوا تھا۔ اس میں عربی و فارسی عبارات بکثرت تھیں۔ عام قاری کو اس سے مشکل ہوتی تھی۔ رضا فاؤنڈیشن، لاہور نے ایک تحقیقی منصوبہ کے تحت ۱۹ سالوں میں اسے جدید اسلوب پر تحقیق و تحریک اور ترجمہ کے ساتھ ۳۰ جلدیں (تقریباً ۲۲۰۰۰ صفحات) میں شائع کیا ہے۔ ایک جلد اشاریہ کی ہے جسے مولانا محمد رمضان سیالوی نے مرتب کیا ہے۔

۲۸۷۴ سوالات کے جوابات اور ۲۰۶ رسائل پر مشتمل فقہ حنفی کے اس انساں یکلوپیڈیا سے استفادہ اب آسان ہو گیا ہے۔ اہل علم نے افادہ عامہ کی خاطر اس فتاویٰ کی مختلف فہارس ترتیب دی ہیں۔ علمی اعتبار سے سب سے اہم کام محمد حنفی خاں رضوی کا ”جامع الاحادیث“ کے عنوان سے ہے۔ انہوں نے فتاویٰ میں نقل کی گئی احادیث کو فقہی اعتبار سے ترتیب دے دیا ہے۔ اس طرح احادیث کی ایک ایسی جامع فہرست مرتب ہو گئی ہے جس سے فقہائے احتجاف استدلال کرتے ہیں۔ علاوہ ازیں اس کتاب میں آیات، عنوانات اور مسائل کی فہرست بھی ہے۔

۲۔ فتاویٰ مہریہ: پیر مہر علی شاہ (متوفی: ۲۹ صفر ۱۳۵۶ھ/ ۱۱ مئی ۱۹۳۷ء)

دنیائے علم و عرفان کی نامور و مقبول ترین ہستی پیر مہر علی شاہ گولڑوی کیم رمضان المبارک ۱۲۷۵ھ/ ۱۸۵۹ء کو پیدا ہوئے۔ تحریک ختم نبوت میں آپ کی قائدانہ صلاحیتوں کا اعتزاف تو سب کو ہے ہی اس کے ساتھ ہی آپ کی فقیہانہ عظیمیں ایک مسلمہ حقیقت ہیں۔ اس کا مظہر، فتاویٰ مہریہ کا مختصر مجموعہ ہے، جسے مولانا فیض احمد فیض نے ترتیب دیا ہے۔ آپ کے جوابات مختصر ہیں مگر ان میں علمی و فنی اصطلاحات کا استعمال بکثرت ہے۔ سائل کی علمی حیثیت کو ضرور پیش نظر رکھا گیا ہے۔ عامیوں کے لئے دو سطحی مختصر جوابات بھی ہیں اور اہل علم و دانش کے لئے چند سطروں میں علوم و فنون کا بھر بے کراں نظر آتا ہے۔

۳۔ فتاویٰ صدر الافتال: نعیم الدین مراد آبادی (متوفی: ۱۸ ذی الحجه ۱۳۶۷ھ/ ۱۹۴۸ء)

مولانا نعیم الدین مراد آبادی کا شمار اسلامیین علم و فضل میں ہوتا ہے۔ آپ کی ولادت ۲۱ صفر ۱۳۰۰ھ / کیم جنوری ۱۸۸۳ء کو ہوئی۔ الشیخ احمد رضا خاں کے بعد سب سے زیادہ استفقاء آپ کے پاس آئے مگر ان کو محفوظ کرنے کا کوئی اہتمام نہ ہو سکا۔ صرف ۵۰ کے قریب فتاویٰ جمع کئے گئے اور ۱۹۷۵ء میں ادارہ نیجیہ رضویہ موبی گیٹ، لاہور سے شائع ہوئے۔ اکثر فتاویٰ مختصر ہیں، اگرچہ ان میں کئی صفحات پر مشتمل فتاویٰ بھی موجود ہیں۔ یہ مختصر مجموعہ اسلوب بیان اور انداز تحقیق میں منفرد شان کا حامل ہے۔

۴۔ فتاویٰ حامدیہ: مفتی محمد حامد رضا خاں (متوفی: ۱۷ جمادی الاولی ۱۳۶۲ھ/ ۱۹۴۳ء)

الشیخ احمد رضا خاں کے لخت جگر، مفتی محمد حامد رضا خاں کے ۱۳ فتاویٰ کا یہ مجموعہ محمد عبد الرحیم نشر فاروقی نے مرتب کیا ہے۔ ان میں دو مستقل رسائل ”اجتناب العمال عن فتاویٰ الجہاں“ اور

”الصارم الربانی علی اشراف الفادیانی“ بھی شامل ہیں۔ اول الذکر رسالہ پر ۲۵ علماء کی تصدیقات بھی شامل ہیں۔ مفتی محمد حامد رضا خاں نے ۱۳۶۲ھ تا ۱۳۶۲ھ تک تقریباً پچاس سال فتاویٰ نویسی کی، مگر تمام فتاویٰ انتساب نہ ہو سکے، تا ہم آپ کے وہ فتاویٰ جو زمانے کی دست بر سے کسی طرح محفوظ رہ سکے جمع کر دیئے گئے ہیں، یہ فتاویٰ آیات قرآنی، احادیث نبویہ، اصول فقہ اور فقہائے احناف کے محقق، مرنج اور مختار و مفتی بے اقوال سے مزین ہیں۔ مولانا عبد الرحیم نشرت فاروقی اسلوب تحریر کے بارہ میں لکھتے ہیں:

”ان فتاویٰ میں جنتۃ الاسلام کا تحریری اسلوب صاف و سلیس اور شستہ و شگفتہ ہے۔ بعض فتاویٰ اگرچہ مختصر ہیں مگر اختصار و جامعیت کا نادر نمونہ ہیں اور جہاں تفصیل بیان فرمائی ہے دلائل و براہین کے موتنی بکھیر کر تحقیق کا حق ادا کر دیا ہے۔“ (۲)

اس مجموعہ کے آخری فتاویٰ اہل سنت کے سیاسی نکتہ نظر کے عکس ہیں۔ (۵)

۵۔ فتاویٰ امجدیہ: علامہ محمد امجد علی عظیمی (متوفی: ۱۳۶۷ھ / ۱۹۴۸ء)

علامہ محمد امجد علی عظیمی (۱۲۹۶ھ / ۱۸۷۸ء) کو گھوٹی ضلع عظم گڑھ میں پیدا ہوئے۔ شاہ ولی احمد محدث سورتی سے درس حدیث لیا۔ آپ کا اپنا مطب بھی تھا جسے چھوڑ کر بریلی تشریف لے آئے اور ۱۸ سال وہاں مختلف علمی خدمات انجام دیں۔ آپ کے فتاویٰ کا مجموعہ فتاویٰ امجدیہ کے نام سے ۳ جلدیں میں چھپا ہے۔ جسے مولانا عبد المنان کلیمی، نے ترتیب دیا ہے۔ اگرچہ یہ ستائیں سال کے فتاویٰ جات کا مجموعہ ہے۔ مگر یوں محسوس ہوتا ہے کہ بہت سے فتاویٰ ضائع ہو گئے ہوں گے۔ اکثر فتاویٰ اردو میں ہیں۔ جب کہ بعض فتاویٰ عربی اور فارسی میں بھی ہیں۔ ظیاء المصطفیٰ قادری نے آپ کے اسلوب نگارش اور طرز تحقیق کے حوالہ سے لکھا ہے۔ ”حضرت صدر الشریعہ کے فتاویٰ حسب ضرورت مختصر بھی ہیں اور طویل بھی، بعض فتاویٰ کئی کئی صفحات پر مشتمل ہیں، فتاویٰ امجدیہ کتاب و سنت کی تائیدات سے مزین ہے۔ تحقیق کے موقع پر فتاویٰ میں تو حدیشوں کا سیل روای موجیں مارتا نظر آتا ہے۔ اس طرح ان میں قواعد اصولیہ اور فقہی کلیات اور جزئیات اور نظائر و شواہد کے ذکر میں بھی کسی طرح کی نہیں ہے۔ ندرت استدلال و حسن استنباط دیکھ کر کہنا پڑتا ہے کہ فتاویٰ امجدیہ یقیناً فتاویٰ رضویہ کا ایک نتیجہ ہے۔ فتاویٰ امجدیہ میں نئے پیدا شدہ مسائل کا مواد بھی موجود ہیں۔ مثلاً ”لائف انڈسٹریز، لاٹری اور لاوڈ اسپیکر پر نماز، سیاست حاضرہ اور ایکشن وغیرہ سے متعلق احکام شرعیہ کا مدلل بیان موجود ہے۔ فتاویٰ امجدیہ کی محفوظ نقول میں فقہ کے ہر باب سے متعلق فتاویٰ موجود ہیں، جگہ جگہ رسم

مفتی کا بیان بھی فتاویٰ میں موجود ہے مثلاً ائمہ کی ترجیح کے مطابق فتویٰ دیا جائے۔ حالات کے تغیر سے حکم شرع متغیر ہو سکتا ہے۔ مفتی صرف اپنے مذهب کے مطابق فتویٰ دے وغیرہ وغیرہ۔^(۶)

۶۔ فتاویٰ محدث عظیم مولانا محمد سردار احمد (متوفی ۱۳۸۲ھ/۱۹۶۲ء دسمبر)

آپ کی ولادت ۱۳۲۲ھ/۱۹۰۷ء کو گورا دسپور میں ہوئی۔ آپ کے فتاویٰ کا ایک مختصر سامجموہ جس میں ۹۷ فتاویٰ ہیں قمر القادری نے مرتب کیا ہے۔ آپ کے اکثر فتاویٰ مفتی محمد امین صاحب کے لکھے ہوئے ہیں۔ آپ کے فتاویٰ کے بارہ میں قمر القادری کے تاثرات یہ ہیں:

”حضرت شیخ الحدیث علیہ الرحمہ کے فتاویٰ کا انداز تفہیم و تحقیق بڑا فاضلانہ ہے۔ پیشتر فتاویٰ مفصل و محقق ہیں، اگرچہ آپ اس مقام نقاہت پر فائز تھے کہ آپ کا قول خود دلیل تھا اور عموماً مستقتوی کو کسی استدلال کی ضرورت نہ ہوتی۔ اس کے باوجود آپ بلاعث و جامعیت کے ساتھ دلائل کو ضرور بیان کرتے، اس کے بر عکس آپ کے اکثر معاصر مفتیان دین جواب فتویٰ میں صرف ایک حرف ہاں یا نہ، جائز یا ناجائز ہی لکھنا کافی سمجھتے تھے۔^(۷)

۷۔ فتاویٰ ملک العلماء: سید ظفر الدین احمد بہاری (متوفی: ۱۹۶۲ھ/۱۳۸۲ء جمادی الآخر)

مولانا ظفر الدین قادری (پیدائش: ۱۰ محرم الحرام ۱۳۰۳ھ/۱۸۸۰ء) اپنے عہد کے ممتاز عالم دین، تدبر آشنا، فقیہ اور نکتہ شیخ مفتی تھے، فتاویٰ نویسی کا فن آپ نے اشیخ احمد رضا خاں سے سیکھا اور پہلا فتویٰ ۸ رمضان المبارک ۱۳۲۲ھ کو تحریر فرمایا۔ ان کے فتاویٰ کا مجموعہ فتاویٰ ملک العلماء کے نام سے نوری بک ڈپ لاہور نے ۲۰۰۵ء میں شائع کیا۔ اس مجموعہ کا تاریخی نام ”بِسْمِ اللّٰهِ الرَّحْمٰنِ الرَّحِيْمِ“ (۱۳۲۹ھ) ہے۔ اس مختصر مجموعہ میں بارہ فقہی ابواب (کتاب الطہارۃ، کتاب الصلوۃ، کتاب الزکوۃ، کتاب الصوم، کتاب النکاح، کتاب الطلاق، کتاب السیر، کتاب الوقف، کتاب القضاۃ، کتاب الااضحیۃ، کتاب الحظر والاباحت، کتاب الفرائض) سے متعلقہ ۱۳۰ مسائل کے تحقیقی جواب درج ہیں۔ ان میں سے ۶ فتاویٰ فارسی میں ہیں۔ علاوہ ازیں یہ مجموعہ چھ رسائل پر مشتمل ہے جو اپنی جگہ نہایت علمی تحقیقی مقالہ جات ہیں:

۱. تنویر المصباح للقيم عند حی الفلاح

۲. عید کا چاند

۳. تحفة الاحباب فی فتح الكوة والباب

۳. اعلام الساجد بصرف جلو دالا ضحية في المساجد

۵. مواهب ارواح القدس لکشف حکم العرس

ایک فتویٰ ”القول الاظہر فی الاذان بین بدی المنبر“ دستیاب نہ ہونے کی وجہ سے اس مجموعہ میں شامل نہ ہو سکا۔ اکثر فتاویٰ ۱۳۲۳ھ تا ۱۳۲۵ھ کے دورانیے میں قیام بریلی کے دوران لکھے گئے۔ موجودہ صورت میں ان کو علامہ ساحل شہر امی نے مرتب کیا ہے۔ ابتداء میں فاضل مرتب نے ایک طویل مقدمہ لکھا ہے جس میں ملک العلماء کے حالات طیبات، فقہ و افتاء کی اجمالی تاریخ لکھی ہے۔^(۸)

یہ مجموعہ فتاویٰ آپ کے تحریکی کا شاہد ہے۔ ان سے آپ کی علمی گہرائی اور فکری گہرائی کا اندازہ لگایا جا سکتا ہے۔ ان فتاویٰ کے مآخذ میں ۳۰ کتب تفاسیر، ۷۰ سے زائد کتب حدیث اور تقریباً ڈیڑھ سو فقہ کی کتابیں شامل ہیں۔ مولانا ظفر الدین جب کسی مسئلہ پر دلائل ذکر کرتے ہیں تو دستیاب تمام کتب کے حوالہ جات اکٹھے کر دیتے ہیں۔ جمعہ کی اذان ثانی کے بارہ میں ایک صفحہ^(۹) کے فتویٰ میں ۲۲ کتب کے حوالے درج ہیں۔ مولانا اعلیٰ ادبی ذوق کی حامل شخصیت تھے اس لئے بعض مقامات پر عربی و فارسی کے اشعار بھی نقل کئے گئے^(۱۰)۔ آپ کی تحریر میں صوفیانہ لطافت بھی موجود ہے۔ کتاب الحظر والاباحت میں اس اسلوب لگارش کو دیکھا جا سکتا ہے۔ فتحی جزئیات پر گہری نظر کا نتیجہ ہے کہ آپ جوابات کو بہت سی Categories میں تقسیم کرتے ہیں، جیسے وقت تکبیر قیام کی چھ شکلیں لکھی ہیں۔^(۱۱) اور ایصال ثواب کے قرآن و حدیث اور اقوال ائمہ کی روشنی میں ۲۵ طریقے لکھے ہیں۔ اس مجموعہ فتاویٰ سے اس دور کے معاشرہ میں مسلم ہندو تعلقات کے حوالہ سے اہل اسلام کے خدشات بھی سامنے آتے ہیں۔^(۱۲)

۸۔ فتاویٰ احمدیہ: مولانا محمد اجمل قادری رضوی

(متوفی ۲۸ ربیع الآخر ۱۳۸۳ھ / ۱۸ ستمبر ۱۹۶۳ء)

مولانا محمد اجمل قادری ضلع مراد آباد کے شہر سمنجدل میں ۱۳۱۸ھ / ۲۶ دسمبر ۱۹۰۰ء کو پیدا ہوئے۔ ۱۳۳۱ مسائل پر مشتمل یہ مجموعہ فتاویٰ ۲ جلدیں میں شائع ہوا ہے۔ اس کے علاوہ ۱۰ رسائل ہیں۔ اس مجموعہ کو محمد حنیف خاں رضوی نے مرتب کیا ہے۔ وہ اس مجموعہ کی خصوصیات کو ان الفاظ میں ذکر کرتے ہیں:

۱۔ کوئی فتویٰ لکھنے سے پہلے بہت سے مقامات پر حضرت مصنف نفس مسئلہ کو سمجھانے کے لئے چند

مقدمات پیش کرتے ہیں جس سے مسئلہ کو سمجھنا نہایت آسان ہو جاتا ہے بلکہ بسا اوقات ان کے ضمن میں مسئلہ پانی پانی ہو جاتا ہے لیکن حضرت مصنف اس پر اکتفاء نہیں فرماتے بلکہ مقدمات کے بعد حکم مسئلہ نہایت ہی آسان پیرا یہ انداز میں سمجھاتے ہیں جس کے بعد تفہی کا نام نہیں رہتا۔

۲۔ فتاویٰ لکھتے وقت ہر جگہ اختصار پیش نظر نہیں ہوتا جس سے یہ سمجھا جائے کہ سائل کو ٹالنا مقصود ہے بلکہ نہایت ہی شرح و بسط کے ساتھ فتویٰ لکھتے ہیں اور سائل کے سوال کے تمام پہلوؤں پر روشنی ڈالتے ہیں۔

۳۔ تفصیلی فتویٰ لکھتے وقت تمہیدی کلمات کے بعد آیات و احادیث کو نمبروار لکھتے ہیں اور ان کے ضمن میں مفسرین کے اقوال اور شارعین حدیث کی تصریحات بھی لکھتے جاتے ہیں۔ اس کے بعد فقہاء، کی تصریحات سے مسئلہ کی کما حقہ وضاحت فرمایا کر خلاصہ تحریر فرماتے ہیں۔

۴۔ جب کسی مفتی کے فتویٰ کا رد و ابطال مقصود ہوتا ہے تو ہر زاویہ سے، دلائل کے ساتھ اپنی بات واضح کرتے۔

۵۔ فتویٰ کی تائید میں عبارتیں اصل کتاب سے نقل فرماتے ہیں اور صفحہ و جلد و مطبع کی وضاحت ضرور کرتے ہیں جس سے صاف ظاہر ہے کہ وہ کتابیں آپ کے مطالعہ میں رہتی تھیں۔

۶۔ امام احمد رضا بریلی کے فتویٰ سے استفادہ کا موقع آتا ہے تو نہایت ادب و احترام کے ساتھ آپ کو اپنا مرشد برحق اور آقاۓ نعمت وغیرہا القاب سے یاد فرماتے ہیں اور آپ کے افادات تحریر کرتے ہیں۔

۷۔ اکثر فتاویٰ تو اردو میں ہیں کہ سائلین نے سوالات ہی اردو زبان میں کئے ہیں لیکن بعض مقامات پر عربی اور فارسی فتاویٰ بھی ہیں۔ یعنی جس زبان میں سائل نے سوال کیا ہے اسی زبان میں جواب دیا گیا ہے۔ (۱۳)

جلد اول میں آیات قرآنی اور احادیث نبویہ کا اشاریہ بھی موجود ہے۔ عموماً مرتبین فتاویٰ میں اس کا اہتمام نہیں کرتے۔ مولانا کے اس فتاویٰ کی یہ بھی خوبی ہے کہ انہوں نے بعض انسانی ضروریات کو پیش نظر رکھتے ہوئے دوسرے فقہاء سے ذرا ہٹ کر روشن اپنائی ہے۔ حج کے لئے تصویر کے جواز پر آپ نے بڑی عمدہ تحقیق کی ہے۔ (۱۴)

دور حاضر میں گانوں کی طرز پر نعت خوانی پر بھی آپ نے سخت تنقید کی ہے۔ (۱۵)

۹۔ فتاویٰ مسعودی: مفتی شاہ محمد مسعود
(متوفی: ۱۰ ربیعہ ۱۴۰۹ھ / ۱۸۹۲ء)

حضرت فقیہہ الہند کا اسم گرامی رحیم بخش اور لقب محمد مسعود تھا۔ اسی لقب سے آپ مشہور ہوئے۔ آپ ۱۲۷۲ھ / ۱۸۵۶ء کو دہلی میں پیدا ہوئے۔ آپ کے فتاویٰ کا مجموعہ پروفیسر ڈاکٹر محمد مسعود احمد نے مرتب کیا ہے۔ اس میں درج ذیل آٹھ ابواب کے تحت ۱۲۰ فتاویٰ موجود ہیں۔ عقائد، عبادات، معاملات، (بین الزوجین) معاملات (بین المسلمين) اوقاف، رسوم و رواج، سیاسیات، متفرق۔

فتاویٰ مسعودی میں سوالات اور ان کے جوابات اردو، فارسی اور عربی تینوں زبانوں میں ہیں۔ جوابات کی خصوصیات یہ ہیں کہ سب سے پہلے آیات قرآنی سے استدلال کیا ہے پھر احادیث نبویہ سے اور اس کے بعد ضرورت محسوس ہوئی تو انہے کرام و فقہاء عظام سے، معاصرین علماء کے برخلاف اردو نہایت سادہ استعمال کی ہے لیکن بعض مقامات پر محاورہ نہیں ہے۔ یہ اس دور کا چلن تھا لیکن عربی اور فارسی الفاظ کے خواہ مخواہ استعمال سے حتیٰ الوعظ گریز کیا ہے تاکہ فتاویٰ زیادہ سے زیادہ عام فہم ہوں۔ مخالفین کے بارے میں اگر کچھ لکھا ہے تو نہایت نرم لمحے میں، متناب و سنجیدگی کا دامن ہاتھ سے جانے نہیں دیا اور فقیہانہ وقار کو ہر قیمت پر برقرار رکھا ہے۔ تحریر سے عجز و اکساری نہایاں ہے جو دلیل عظمت و بزرگی ہے وسیط میں اسم گرامی سے پہلے ہمیشہ خاک رہ، تحریر فرمایا ہے۔ (۱۶)

۱۰۔ فتاویٰ مظہری: مفتی الشاہ محمد مظہر اللہ دہلوی
(متوفی ۱۳۸۶ھ / ۲۸ نومبر ۱۹۶۶ء)

مفتی مظہر اللہ دہلوی ۱۵ ربیعہ ۱۴۰۳ھ / ۲۱ اپریل ۱۸۸۶ء کو پیدا ہوئے۔ آپ نے تقریباً ۶۰ سال فتویٰ نویسی کی خدمت سر انجام دی۔ ان کے دستیاب فتاویٰ کی تعداد ۳۰۱ ہے جسے دو جلدیں میں ڈاکٹر مسعود احمد نے مرتب کیا ہے۔ مفتی صاحب کا یہ مجموعہ فتاویٰ رائے میں توازن و اعتدال کا اچھوتا نمونہ ہے۔

وابتغوا اليه الوسيلة (۱۷) کے بارے میں پوچھے گئے ایک سوال کے جواب میں لکھا: ”صالحین سے توسل جائز ہے لیکن آیت کریمہ سے استدلال درست نہیں۔ یہاں اکثر مفسرین کے نزدیک وسیله سے مراد عبادت ہے۔“ (۱۸)

۱۱۔ ریاض الفتاویٰ: مفتی ریاض الحسن

(متوفی: ۲۸ رمضان المبارک ۱۳۸۸ھ / ۱۹ دسمبر ۱۹۶۸ء)

سید محمد ریاض الحسن جیلانی شوال المکرم ۱۳۲۰ھ / ۱۹۱۳ء کو جودھپور میں پیدا ہوئے۔ ۱۳۲۰ھ میں بریلی سے فارغ ہوئے۔ آپ کے اساتذہ میں سید اصغر علی جیلانی، مولانا عبد المصطفیٰ عظیمی، علامہ ابراہیم رضا زیاد معروف ہیں۔ تین جلدیوں میں ریاض الفتاویٰ آپ کی نادر تحقیقات کا مجموعہ ہے۔ اپنے موقف کو قویٰ دلائک سے ثابت کرتے ہیں، اس چیز کی وضاحت کے لئے کہ آپ ﷺ کے نائب مطلق ہیں، ۱۳ دلیلیں دی ہیں۔ (۱۹)

قوالی کے حوالہ سے پوچھے گئے ایک سوال میں اس کی چار مختلف صورتوں کا ذکر کر کے مسئلہ واضح کیا گیا ہے۔ (۲۰)

تیری جلد کے آخری صفحات میں (۵۳۲-۲۰۸) جودھپور قیام کے دوران دیئے گئے فتاویٰ اور بعض متفرق علمی نکات شامل کئے گئے ہیں۔

۱۲۔ فتاویٰ نعیمیہ: مفتی احمد یار خاں نعیمی (متوفی: ۳ رمضان ۱۳۹۱ھ / ۲۲ اکتوبر ۱۹۷۱ء)

مفتی احمد یار خاں نعیمی کثیر التصانیف بزرگ ہیں۔ شوال ۱۳۲۲ھ / ۱۹۰۶ء کو پیدا ہوئے۔ آپ کے تقریباً ۱۰۰ مختصر فتاویٰ کا مجموعہ فتاویٰ نعیمیہ کے نام سے شائع ہوا ہے۔

۱۳۔ حبیب الفتاویٰ: محمد حبیب اللہ نعیمی

(متوفی: ۸ جمادی الاولی ۱۳۹۵ھ / ۲۰ مئی ۱۹۷۵ء)

مفتی محمد حبیب اللہ ۱۹۱۷ء کو فتح پور میں پیدا ہوئے۔ آپ مولانا نعیم الدین مراد آبادی کے اجل و اعظم تلامذہ میں سے تھے۔ یہ مجموعہ فتاویٰ نعیمی طرز فکر اور فقہی دہستان کا عکاس ہے۔ اسے عبد المنان کلیمی نے مرتب کیا ہے۔ آپ کے فتویٰ نویسی کا اصول، آپ کے تلمیذ، حافظ محمد ایوب خاں نعیمی نے ان الفاظ میں بیان کیا ہے: ”حضرت بارہا فرماتے کہ فتویٰ اکتب اصول و ظاہر الروایۃ، مبسوط، زیادات، جامع صغیر، سیر صغیر، سیر کبیر کے قول متفق علیہ پر ہونا لازم ہے۔ اختلاف کی صورت میں حضرت امام عظیم رحمہ اللہ علیہ کا قول مختار مفتی ہے، پھر قول ابو یوسف و قول امام محمد و قول زفر و حسن علیہم الرحمۃ پر علی الترتیب فتویٰ دیا جاتا ہے۔ اصول میں جواب نہ ملے تو نوادر اور پھر فتاویٰ و واقعات کی طرف رجوع کریں۔ نیز فرمایا کہ افتاء کے لئے جزئیات پر نگاہ ضروری ہے اور فتویٰ کی

زبان آسان اور دلائل سے آراستہ ہوئی چاہیے۔ حوالہ جات میں کتابوں کے نام کے ساتھ مطبع اور صفحہ تحریر کر دینا چاہیے تاکہ دیکھنے والوں کو سہولت ہو، یہ ساری خوبیاں حبیب الفتاویٰ کے اندر موجود ہیں۔ (۲۱) آپ کے اصول فتویٰ نویسی میں سے ایک یہ تھا کہ آپ ہر جواب کو اس عبارت سے شروع کرتے تھے۔ ”الجواب بعون الملك الوهاب بسم الله الرحمن الرحيم، نحمدہ و نصلی علی حبیبہ الکریم“ چنانچہ ان کے رجسٹر فتاویٰ میں ہر فتویٰ اسی عبارت سے شروع ہوتا ہے مگر اس مطبوعہ مجموعہ میں یہ عبارت صرف پہلے فتویٰ میں نقل کی گئی ہے اور باقی جگہوں سے حذف کر دی گئی ہے۔ یہ جلد سات سو سے زائد فقہی جوابات پر مشتمل ہے۔ دوسری جلد تا حال پاکستان میں شائع نہیں ہوئی۔

۱۳۔ فتاویٰ مرکزی دارالعلوم حزب الاحناف، علامہ ابو البرکات سید احمد

(متوفی: ۲۰ شوال ۱۴۹۸ھ / ۱۸۹۳ء)

علامہ ابو البرکات سید احمد قادری ۱۴۱۳ھ / ۱۸۹۳ء کو ہندوستان کے شہر اور میں پیدا ہوئے۔ مولانا نعیم الدین مراد آبادی اور اپنے والد ماجد سے اکثر کتب دینیہ پڑھیں۔ الشیخ احمد رضا خاں سے فتویٰ نویسی کی تربیت حاصل کی۔ سید محمود احمد رضوی، مولانا غلام علی اوکاڑوی، مولانا نور اللہ، نعیمی، حافظ محمد عالم سیالکوٹی جیسے جید علماء کا شمار آپ کے تلامذہ میں ہوتا ہے۔

آپ کے فتاویٰ کا ایک مختصر مجموعہ صاحبزادہ محمد عبد السلام نے مرتب کیا ہے، جسے خانقاہ سلطانیہ جہلم سے شائع کیا گیا ہے۔ آپ نے اگرچہ کم و بیش ۶۰ سال تک فتویٰ نویسی کی خدمات سرجنام دیں مگر اس مجموعہ فتاویٰ کا دورانیہ تین ماہ اکیس دن بتا ہے۔ آپ کے دیے گئے دیگر فتاویٰ کے بارے میں کچھ علم نہیں۔ فاضل مرتب نے اس مجموعہ میں فتاویٰ کی فقہی اور زمانی ترتیب، دونوں درج کر دی ہیں۔ اس مجموعہ میں اہل سنت کی دیگر کتب فتاویٰ کی طرح طویل رسائل نہیں ہیں۔ اکثر فتاویٰ نہایت مختصر مگر جامعیت کا عصر لیے ہوئے ہیں۔ دور حاضر میں نعت کے ساتھ میوزک کا عام چلن ہو گیا ہے۔ ایک سوال کے جواب میں اس طرز عمل کے غلط ہونے کی طرف یوں اشارہ کیا ہے ”ذکر حسین کریمین ہو یا نعت و تواہی مزامیر و معازف اور آلات سرود و غنا حرام ہیں اور ایسے لوگوں کو روپیہ پیسہ دینا بھی ناجائز ہے اور ایسی مجالس میں شامل ہونا بھی منوع۔“ (۲۲) آپ کا نقطہ نظر ہے کہ قربانی کی کھالیں مسجد میں صرف کی جاسکتی ہیں۔ (۲۳)

اس مجموعہ کی یہ بھی امتیازی خوبی ہے کہ ہر فتویٰ کے بعد متعلقہ مسئلہ کے تفصیلی مطالعہ کے لئے کوئی نہ کوئی کتاب تجویز کی گئی ہے۔ اس طریق سے آپ نے عوام الناس میں بھی کتب بنی کے شوق

کو اجاگر کرنے کی کوشش کی ہے۔

۱۵۔ فتاویٰ مصطفویہ: محمد مصطفیٰ رضا خاں (متوفی: ۱۴ محرم الحرام ۱۳۰۲ھ ۱۲ نومبر ۱۹۸۱ء)

محمد مصطفیٰ رضا خاں ۲۲ ذی الحجه ۱۳۱۰ھ (۱۸۹۲ء) کو یوپی میں پیدا ہوئے۔ آپ کے دیے گئے فتاویٰ کو مفتی خلیل خاں برکاتی نے مرتب کیا اور ضیاء الدین پبلی کیشن کراچی سے دو حصوں (ایک جلد) میں شائع ہوئے۔ شمس بریلوی کے بقول ”فتاویٰ مصطفویہ“ کا بنظر غائر جائزہ لیجئے۔ حضرت مولانا رحمة اللہ علیہ کا تبحر علمی، فقیہانہ بالغ نگاہی، طرز استدلال اور طریق استنباط کی داد دینی پڑتی ہے۔ آپ جزئیات کے استنباط اور طریق استدلال میں ان تمام جهات اور اصول کو پیش نظر رکھتے ہیں جو ایک بالغ نگاہ فقیہ کے لئے ضروری ہے۔“ (۲۳)

احتجاج اور اس کی حدود و قیود کے حوالہ سے آپ کا ایک فتویٰ جو آج بھی مسلمہ اہمیت رکھتا ہے اس کا اقتباس ملاحظہ فرمائیں:

”تقریر بالا سے روشن ہو گیا کہ مسلمانوں پر مسجد کی حفاظت و صیانت لازم ہے۔ وہ ان کا فرض ہے۔ جائز طریقوں سے تا حد امکان اس میں سعی کریں۔ جو امر جائز اور مفید ہو اسے کریں اور ناجائز غیر مفید سے بچیں۔ کوئی ایسی بات نہ کی جائے جس سے فائدہ کی بجائے نقصان ہو، پُر امن احتجاج اور مظاہرہ اگر مفید ہو اور کر سکتے ہوں تو بے شک کریں۔ اپنا فرض کسی کی کراہت کی وجہ سے اور کسی کی خوشنودی سے ہرگز ترک نہیں کیا جا سکتا، مگر جب کہ اس سے ضرر رسانی کا اندازہ ہو۔ جب قانون اس سے مانع نہیں تو کوئی اندازہ نہیں۔ ایسا قانون ہو بھی نہیں سکتا، آخر عام اضطراب اور بے چینی کا اظہار کس طرح ہو سکتا ہے اور حکومت کو اس کا علم کیسے کرایا جاسکتا ہے۔ اگر ایسا قانون ہو تو اس کے معنی یہ نہ ہوں گے کہ نہ تُپنے کی اجازت ہے نہ فریاد کی۔“ (۲۵)

۱۶۔ فتاویٰ نوریہ: محمد نور اللہ بصیر پوری (متوفی ۱۴۰۳ھ ربیع الاول ۱۵، اپریل ۱۹۸۳ء)

مولانا محمد نور اللہ بصیر پوری ۱۶ ربیع الاول ۱۴۳۲ھ / ۱۰ جون ۱۹۱۲ء کو ادکاڑہ میں پیدا ہوئے۔ آپ فتویٰ نویسی میں غیر معمولی مہارت رکھتے تھے۔ ملک اور بیرون ملک سے لوگ آپ کی طرف رجوع کرتے۔ فتاویٰ نوریہ جسے آپ کے لائق فرزند محبت اللہ نوری نے مرتب کیا، آپ کے تبحر علمی، وسعت نظر، قوت استدلال، صلاحت رائے اور فقہی بصیرت کا مظہر ہے۔ فتاویٰ نوریہ کی چھ جلدیوں میں ۹۲۶ کے لگ بھگ فتاویٰ ہیں، جن میں ۲۷۱ عوام الناس اور ۱۵۵ علماء و دانشور حضرات کے ہیں۔ مفتی سید شجاعۃ علی

قادری نے آپ کی فقہی بصیرت کو ان الفاظ میں خراج عقیدت پیش کیا ہے ”حضرت کا علم و قلم، ورع و تقویٰ، فقاہت و اجتہاد مسلمہ امور ہیں لیکن جس امر نے مجھے فکری اعتبار سے ہمیشہ ان کے قریب رکھا ہے وہ حالات حاضرہ کے جدید تقاضوں کا گہرا شعور اور مسائل حاضرہ کا مجتہدانہ حل پیش کرنے کی اعلیٰ ترین صلاحیت کا ان میں موجود ہونا ہے“ (۲۶) مفتیؒ بہ مسائل میں آپ کی دور اندیشی کو دیکھ کر عابد نظامی نے کہا کہ حضرت فیقہ اعظم نے جو لکھا ہے سو سال بعد تمام علماء کا اسی پر اتفاق ہو گا۔ (۲۷) چلتی ٹرین میں نماز (۲۸) ہوائی جہاز میں نماز (۲۹) لاڈ پسیکر پر نماز (۳۰) عورتوں کے لئے کتابت کی تعلیم (۳۱)، انتقال خون (۳۲)، ہو میو پیتھی ادویات کا استعمال (۳۳) اور ان جیسے دیگر عصری مسائل پر جو سیر حاصل بحث اس مجموعہ فتاویٰ میں ہے کہیں اور نہیں۔ یہ فتاویٰ صرف سائل کا جواب ہی نہیں فقہی اصول و ضوابط کا خزینہ اور ادبی محاسن کا مجموعہ بھی ہے۔ مسلکی تعصب سے بالاتر ہو کر اعتدال و میانہ روی کا اسلوب یہاں نظر آئے گا۔ صرف یہی نہیں فتاویٰ میں مفتی محمد نور اللہ بصیر پوری ایک ناصح اور مرشد کی حیثیت سے بھی دیکھے جاسکتے ہیں۔ ”خلاصہ یہ ہے کہ فتاویٰ نوریہ ایک انقلاب آفرین کتاب ہے۔ اس میں پیش آمدہ مسائل کا حل پیش کیا گیا ہے۔ یہ محققین، مدرسین اور مفتیوں کی رہنماء ہے، طلباء کے لئے فقہی معلومات کا انسائیکلو پیڈیا ہے اور عوام کے لئے دینی معلومات کا ایک بہت بڑا ذریعہ اور مآخذ ہے۔“ (۳۴) مختلف جلدوں میں آیات و احادیث کی فہارس، ہر کتاب کے شروع میں اس کا تعارف، فقہی اصول و ضوابط کے اشارے اور مآخذ و مراجع کی فہرست نے اس سے استفادہ کو مزید آسان کر دیا ہے۔ (۳۵)

۷۔ فتاویٰ فیض الرسول: مفتی جلال الدین امجدی (متوفی: ۲۳ اگست ۲۰۰۱ء)

یہ فتاویٰ دارالعلوم فیض الرسول براؤن، انڈیا سے جاری ہونے والے فتووں کا مجموعہ ہے۔ پاکستان سے تین جلدوں میں اس کو شیبر برادرز، لاہور نے شائع کیا ہے۔ البتہ تیری جلد کو فتاویٰ برکاتیہ سے موسوم کیا گیا ہے۔ تینوں جلدوں میں ۲۲۵۰ استفتاء کے جوابات دیئے گئے ہیں، جن میں ۲۲۹۳ جوابات مفتی جلال الدین امجدی (پیدائش ۱۳۵۲ھ / ۱۹۳۳ء) کے تحریر کردہ ہیں جب کہ ۱۵۷ جوابات دیگر علماء کے ہیں۔ اس مجموعہ فتاویٰ کی درج ذیل خصوصیات ہیں:

- ۱۔ زبان نہایت سہل اور آسان استعمال کی گئی ہے کہ عام اردو و ان حضرات بھی پورا پورا استفادہ کر سکیں۔
- ۲۔ بہت سارے مقامات پر فتاویٰ رضویہ امام احمد رضا فاضل بریلوی و فتاویٰ امجدیہ سے بھی استفادہ کیا گیا ہے۔

- ۳۔ جدید مسائل پر بھی نہایت محققانہ انداز سے روشنی ڈالی گئی ہے۔
- ۴۔ مختلف فیہ مسائل پر بھی نہایت سنجیدگی سے قلم اٹھایا گیا ہے اور تہذیب کے دامن کو ہاتھ سے جانے نہیں دیا گیا ہے۔
- ۵۔ دیگر فقہی کتب کی طرح آیات اور احادیث کے حوالے بھی مکمل دیئے گئے ہیں تاکہ مراجعت میں کسی قسم کی دشواری نہ ہو۔
- ۶۔ حضرت مفتی صاحب نے اپنے فتاویٰ میں جہاں ضرورت محسوس کی مبلغانہ انداز بھی اختیار کیا ہے، جب کہ مفتی کی ذمہ داری صرف نفس سوال کا جواب ہی دینا ہے، لیکن آج کے حالات پوکنکہ اس کے مقاضی ہیں کہ عوام کو حسب موقع تنبیہ و تبلیغ بھی کی جائے اس لئے حضرت فقیہ ملت نے جگہ جگہ اس رنگ کو اختیار کیا ہے۔
- ۷۔ اس مجموعہ فتاویٰ میں متعدد جدید مسائل پر بھی بحث کی گئی اور ان کے شرعی و محققانہ جوابات سپرد قلم کئے گئے ہیں۔ مثلاً:

لاؤڈ اسپیکر پر نماز (۳۶) انجکشن سے روزہ نہ ٹوٹنے کی بحث، (۳۷) ریڈ یو ٹیلیفون سے رؤیت بلال کا عدم ثبوت، چلتی ٹرین پر نماز، ایسے مقامات پر نماز کا حکم جہاں کچھ ایام عشاء کا وقت نہیں آتا (۳۸) ٹیلیفون پر نکاح، صاع کی تحقیق اور موجودہ اعشاری اوزان سے اس کی مطابقت، نصف صاع دو کلو گرام اور ۷۲ گرام بتایا ہے۔ (۳۹)

اسی طرح بعض مسائل میں سختی کا اسلوب اپنایا ہے، مثلاً پینٹ شرٹ میں نماز پڑھنے پر بڑے ہی سخت لہجہ میں جواب دیا۔ (۴۰) اور اسے فساق و فغار کا لباس قرار دیا۔ دوسری طرف کلی دار پائچا جامہ اور سارا ٹھی کے بارے میں لکھا: ”عورتوں کو ایسا کپڑا پہنا ضروری ہے کہ جس سے اعضائے جسم کے اتار چڑھاؤ ظاہر نہ رہیں اور یہ چیز کلی دار پائچانہ یا پانچ چھ گز کپڑے کے شلوار میں بدرجہ اتم پائی جاتی ہے اور کپڑے کی زیادتی کے سبب پائیداری اور زیست میں بھی اضافہ ہو جاتا ہے لہذا اس کا پہنانا جائز ہے۔ ”سارا ٹھی اگر اس طرح پہنی جائے کہ بے پردگی نہ ہو تو جائز اور بے پردگی ہو تو نا جائز اور نیچے کی جانب کھلے رہنے میں کوئی قباحت نہیں۔ (۴۱)

مفتی صاحب نے ضرورت وقتو کے طور پر مانع حمل ادویہ کا استعمال جائز لکھا ہے۔ (۴۲) ان کے نزدیک ”کسی جائز مقصد کے پیش نظر وقتو طور پر ضبط تولید کے لئے کوئی دوا یا ربوہ کی تھیلی استعمال کرنا جائز ہے لیکن کسی عمل سے ہمیشہ کے لئے قوت تولید کو ختم کر دینا کسی طرح جائز نہیں۔ (۴۳) اعتقادی

و کلامی مسائل پر علمائے اہل سنت کے موافق نہایت مفید معلومات آٹھی کی گئی ہیں۔

اس مجموعہ فتاویٰ میں تفسیر، حدیث کی امہات کتب کے علاوہ معاصر یا ماضی قریب کے علماء کی آراء و افکار سے بھی استفادہ کیا گیا ہے، جیسے الشیخ احمد رضا خان، مولانا نعیم الدین مراد آبادی، مولانا حشمت علی، مفتی شریف الحق، شاہ محمد مظہر اللہ الغرض یہ فتاویٰ مجموعی طور پر نادر تحقیقات، عمدہ تنبیہات، فقہی جزئیات اور سماجیات سے متعلق مسائل کا انمول خزانہ ہے۔

۱۸۔ فتاویٰ فقیہہ ملت: مفتی جلال الدین احمد امجدی (متوفی: ۲۳ اگست ۲۰۰۱ء)

مفتی صاحب کا یہ دوسرا مجموعہ فتاویٰ ہے جسے شیخ برادر ز لاهور نے شائع کیا ہے۔ زیرنظر کتاب ان ۶۸۰ فتاویٰ کا مجموعہ ہے جنہیں مفتی صاحب نے مرکز تربیت افتاء دارالعلوم امجدیہ ارشد العلوم اوجہا گنگے سے صادر فرمایا۔ اس میں کچھ فتاویٰ آپ نے خود تحریر فرمائے ہیں اور کچھ ایسے ہیں جنہیں فتاویٰ کی تربیت پانے والے علماء سے تحریر کر لیا اور خود ان کی اصلاح فرمایا کہ قدریق فرمائی۔ اسی لئے آپ کے پہلے مجموعہ فتاویٰ اور زیرنظر کتاب میں فرق ہے۔ ضیاء المصطفیٰ قادری اس فرق کی طرف اشارہ کرتے ہوئے لکھتے ہیں: ”فقیہہ ملت کا زیرنظر مجموعہ فتاویٰ اگرچہ آپ کے سابقہ فتاویٰ جیسی تفصیلات جوابات و مراجع کشیرہ کی نقول پر مشتمل نہیں، لیکن ان میں اصل احکام شرع پوری وضاحت و دیانت کے ساتھ جمع کر دیئے گئے ہیں اور بزرگوں سے ایسا بھی دیکھنے میں آیا ہے کہ ان کے شباب و قوت کے دور میں فتاویٰ بہت ہی مفصل اور مدل و مبسوط انداز میں ہوتے تھے اور اخیر دور میں اختصار سے کام لیتے تھے۔ شاید اس کی وجہ یہ تھی کہ اب عمر قلیل ہے اور کام طویل اس لئے اختصار کے ساتھ ہر کام نباہ لیا جائے۔“ (۲۲)

۱۹۔ العطا یا الاحمدیہ: اقتدار احمد خاں نعیمی (متوفی: ۲۱ رمضان المبارک ۱۴۲۵ھ / ۵ نومبر ۲۰۰۳ء)

مفتی اقتدار احمد نعیمی، مفتی احمد یار خاں نعیمی کے بیٹے ہیں۔ ۱۹۲۵ء میں ان کی ولادت ہوئی۔ پانچ جلدیوں پر مشتمل ان کا یہ مجموعہ طویل فتاویٰ پر مشتمل ہے۔ جلد چہارم میں صرف ۲۵ فتاویٰ ۵۹۶ صفحات پر پھیلے ہوئے ہیں۔ مفتی صاحب نے ان فتاویٰ میں بعض اہل علم پر سخت تقيید بھی کی ہے۔ جیسے امام غزالی (۲۵) علامہ محمد اقبال (۳۶) میاں محمد بخش (کھڑی شریف) (۳۷)

اسی طرح معاصرین سے قائمی مناظرے، تحریروں پر تعاقب بھی شامل ہے۔ (۲۸)

فاضل مصنف نے تفسیری، فقہی، سائنسی غرضیکہ ہر شعبہ جات سے متعلقہ اپنی تمام معلومات کو اس مجموعہ میں جمع کرنے کی کوشش کی ہے۔ اس میں صوفیہ کے بعض اقوال کی تشریح، اور بعض کتابوں کے حوالے سے معلومات بھی مل جاتی ہیں جیسے ملفوظات اور احکام شریعت کی اشیخ احمد رضا خاں سے نسبت کو محل نظر تباہا ہے۔ (۲۹)

۲۰۔ فتاویٰ یورپ

مفتی عبد الواحد قادری گذشتہ ۱۸ سالوں سے ہالینڈ میں دینی کام سر انجام دے رہے ہیں۔ آپ کے وہاں ۱۹ سالہ قیام کے دوران جاری ہونے والے تین سو نو فتاویٰ کا یہ مجموعہ دراصل تمام فتاویٰ سے انتخاب کر کے شائع کیا گیا ہے۔ اس مجموعہ میں ما ب الاتیاز کام یہ ہے کہ یہودن ملک مقیم مسلمانوں کو عموماً جن مسائل سے واسطہ پڑتا ہے ان کا شرعی حل اس مجموعہ میں آگیا ہے۔ چند عنوانات درج ذیل ہیں:

- ۱۔ قرطاس الطہارۃ (ٹائیلٹ بیپر) اور اس کا حکم
- ۲۔ موسم سرما میں ہالینڈ کے اندر نماز عصر کا وقت
- ۳۔ جہاں چھ ماہ کے دن ہوں وہاں روزے کس طرح رکھیں؟
- ۴۔ یورپ کی زمین عشری ہے یا خراجی؟
- ۵۔ فلموں میں منعقدہ نکاح کی حیثیت
- ۶۔ یورپین نبیر
- ۷۔ مشینی ذبیحہ

مفتی صاحب نے نہایت مختصر الفاظ میں جواب دیئے ہیں، اگرچہ مزاج میں سختی کا عنصر ہے مگر معاشرتی ضرورتوں کو نظر انداز بھی نہیں کیا گیا۔

۲۱۔ مجموعہ فتاویٰ بریلی

یہ مجموعہ دارالعلوم بریلی میں پوچھے جانے والے سوالات کے جوابات پر مشتمل ہے۔ اس کا نام ”مجموعہ فتاویٰ مرکزی دارالافتاء“ ہے۔ مرتبین میں مفتی محمد عبد الرحیم اور مفتی محمد یونس شامل ہیں۔ درحقیقت یہ مجموعہ مرکزی دارالافتاء بریلی کے زیر تربیت مفتیان کی کاؤشوں کا عمدہ مجموعہ ہے۔ سود سے متعلقہ بعض جدید مسائل کو بھی اس میں زیر بحث لایا گیا ہے۔ اس فتاویٰ کی ترتیب میں بہر صورت یہ

کی رہ گئی ہے کہ اسے فقہی ابواب کے مطابق مرتب نہیں کیا گیا۔ اس کی تا حال صرف ایک ہی جلد منظر عام پر آئی ہے۔

درج بالا کتب کے علاوہ ان گنت ایسی کتب فتاویٰ ہیں جو معروف نہ ہو سکیں یا ابھی مخطوطات کی شکل میں ہیں۔ افسوس یہ ہے کہ علمی شاہ پاروں کو شائع کرنے سے زیادہ ہماری قوم کو چھپانے کا شوق زیادہ ہے۔ ایسی ہی کتب کی ایک فہرست ذیل میں دی جا رہی ہے:

- ۱۔ ضياء الفتاوی (فاضی محمد الیوب) (۵۰)
- ۲۔ مجموع فتاویٰ (مفتقی اعجاز ولی خان)
- ۳۔ سراج الفتاوی (سراج احمد مکھن بیلوی)
- ۴۔ احسن الفتاوی (مفتقی خلیل خان برکاتی)
- ۵۔ مجموع فتاویٰ (مفتقی حسین کانپوری)
- ۶۔ فتاویٰ غلامیہ (مفتقی غلام جان ہزاروی)
- ۷۔ فتاویٰ امینیہ (مفتقی محمد امین) (۵۱)
- ۸۔ وقار الفتاوی (مطبوعہ) (مولانا وقار الدین)
- ۹۔ منہاج الفتاوی (مطبوعہ) (مفتقی عبد القیوم خان)
- ۱۰۔ فتاویٰ برکاتیہ (مطبوعہ) (ابو البرکات سید احمد اشرفتی)
- ۱۱۔ المباحث والخطور (سید محمود احمد رضوی)
- ۱۲۔ فتاویٰ پاسبان (مشتاق احمد نظامی)
- ۱۳۔ فتاویٰ الہلسنت (مفتقی غلام سرور قادری)
- ۱۴۔ فتاویٰ اویسیہ (فیض احمد اویسی) (۵۲)
- ۱۵۔ فتاویٰ احمد سعید کاظمی (غیر مطبوعہ) (۵۳)

علماء کی ایک کثیر تعداد ایسی بھی ہے جن کے جانشیوں نے ان کے اس علمی ذخیرہ کو جمع کرنے کی کوشش ہی نہیں کی حالانکہ اپنی زندگی میں انہوں نے ہزاروں فتویٰ دیئے۔ ایسے علماء کی فہرست درج ذیل ہے:

مفتقی برهان الحق، مولانا عبد الرحمن، مفتی رفاقت حسین، مفتی حشمت علی خان، مفتی عبد الحفیظ حقانی، مفتی ولی الرحمن، مفتی غلام جیلانی، مفتی شمس الدین جونپوری، مفتی محمد سلیمان بھالگپوری، مفتی عبدالصطفی

اعظی، مفتی عبد العزیز خان فتوپری، مفتی عبد الرشید ناگپوری، مفتی عبد العزیز خان بمبئی، مفتی تحسین رضا خان، مفتی احمد حسین، علامہ مفتی محمد مظفر احمد، مفتی محمد امتحن، مفتی محمد عمر نعیمی، صاحب داد، مفتی مرشد علی، مفتی سید شجاعت علی، مفتی مسعود علی، مفتی محمود حسن، مفتی محمد مشرف احمد، مفتی عاشق الرحمن، مفتی ضیاء المصطفی، مفتی محمد میاں، مفتی محمد شفیق، مفتی محمد رضوان الرحمن، مفتی غلام محمد ناگپوری، مفتی غلام مجتبی، مفتی عبد الجلیم، مفتی محمد قاسم ابراهیمی، (۵۲) مفتی محمد خاں قادری، مفتی محمد اشرف القادری۔

خلاصہ بحث

سطور بالا میں علمائے احناف (بریلوی مکتبہ فکر) کے معروف و متدالوں فتاویٰ کے انتہائی مختصر تعارف سے ظاہر ہوتا ہے کہ یہاں اشیخ احمد رضا خاں کا علمی و فکری اثر نہایت گہرا ہے۔ آپ نے فتاویٰ کے علمی میدان میں ایک دبلستان فکر کو وجود بخشنا۔ دور حاضر کے خالص علمی اسلوب پر مقالہ نگاری آپ کے فتاویٰ میں دیکھی جاسکتی ہے۔ فتاویٰ رضویہ میں حوالہ جات کا ایک بحر بکریاں نظر آتا ہے جو محققین پر علم و دانش کے نئے افق واکرتا ہے۔ آنے والے مفتیانِ کرام نے فتاویٰ رضویہ کو بنیاد بنا کر مسائل کے حل کی راہیں سوچیں۔ (۵۵) بیسویں صدی کی علمی و فکری تحریکیں، فسادات، مسلم معاشرت، سائنسی انقلابات کے مسلم زندگی پر اثرات اور بہت سے تاریخی حقائق ان فتاویٰ میں پوشیدہ و پہنچاں ہیں۔ بر صغیر کی تاریخ میں مذہبی مکاتب فکر کے علمی و فکری اختلافات کے اسباب، مختلف علاقوں میں ان اختلافات کی نوعیت اور بریلوی مکتبہ فکر کے دلائل بھی ان فتاویٰ کے صفحات کی زینت ہیں۔ گویا یہ مجموعہ ہائے فتاویٰ بر صغیر کے مناظرانہ ادب کا جائزہ لینے کے لئے بھی بنیادی مآخذ کی حیثیت رکھتے ہیں۔ یہ کتب فتاویٰ امام اعظم رحمہ اللہ علیہ کے وفور علم کی شاہد و عادل بھی ہیں۔

ان فتاویٰ میں ایک کمال و خوبی یہ بھی ہے کہ فقہ کے خشک و ادق مضمون میں بھی ان مفتیان کرام نے نبی کریم ﷺ سے عشق و محبت کے گنگے پرو دیئے ہیں۔ گویا ان فتاویٰ کے ذریعے، شعوری طور پر آپ کی ذات القدس سے والہانہ عقیدت و محبت کے جذبہ کی نمو کے لئے کوشش کی گئی ہے اور ہر مسلم اہل قلم کو یہ پیغام دیا ہے کہ اس کی تحریر کسی بھی موضوع پر ہو، تعلق و محبت نبوی کا یہ رشتہ فراموش نہ ہونے پائے۔ الغرض یہ کتب فتاویٰ بیسویں صدی عیسیوی کی ایک علمی و فکری تاریخ ہیں، اس تاریخ سے آنے والے حالات کے لئے، علمی و فکری راہنمائی ملتی ہے۔

حوالہ جات / حواشی

- (ا) اس مادہ کے الفاظ قرآن میں گیارہ جگہ استعمال ہوئے ہیں اور حدیث کی نو مشہور کتب جن کی فہرست سازی المعجم المفہوس میں کی گئی ہے بارہ موقع پر قیامی کا لفظ استعمال ہوا ہے۔ صحابہ میں سے زائد نے مختلف فتاویٰ دیئے ہیں۔ یہ تفصیلات مولانا خالد سیف اللہ رحمانی کی ”کتاب الفتاویٰ“ مطبوعہ کتب خانہ نیمیہ دیوبند ۲۰۰۵ء کی جلد اول ص، ۲۱۸، ۲۲۰، ۲۲۴، ۲۲۶، سے لی گئی ہیں۔
- (ب) احمد رضا خاں، اشْنَ، فتاویٰ رضویہ جدید، رضا فاؤنڈیشن لاہور، ۲۰۰۲ء ص: ۱۲۵، ۱۲۳؛ النساء ۲۷۱، الحفل ۲۳۶؛
- ۱۔ چند کتابوں کے نام درج ذیل ہیں۔
 - ۲۔ ادب المفتی والمستفتی لا بن الصلاح، صفة الفتوى والمفتوى والمستفتى لا بن احمد ان، اعلام الموقعين لا بن القيم، ادب الفقیہ للسیوطی، ذخر المحتی من آداب المفتی للنواب صدیق حسن خاں بھوپالی، الفتوی فی الاسلام لجمال القاسمی اشْنَ احمد رضا خاں فاضل بریلوی کا رسالہ اجلی الاعلام ان الفتوى مطلقاً علی قول الامام جو فتاویٰ رضویہ جدید کی جلد اول کے صفحہ ۱۰۳-۲۳۸ پر ہے، کبھی قابل مطالعہ ہے۔
 - ۳۔ فتاویٰ حامدیہ، راویہ پبلیشرز لاہور، ۲۰۰۳، ص ۱۰۳۔
 - ۴۔ ایضاً: ص: ۲۲۸-۲۲۹.
 - ۵۔ ضیاء المصطفیٰ قادری، تعارف فتاویٰ امجدیہ، دارالعلوم امجدیہ کراچی ۱۹۸۰ء ص: ز، س ۲۹-۲۸۔
 - ۶۔ قمر القادری، فتاویٰ محمدث اعظم، مکتبہ قادریہ فیصل آباد ۲۰۰۱ء ص: ۲۹۵۔
 - ۷۔ ملاحظہ فرمائیے فتاویٰ ملک العلماء، ص ۵۲۰-۵۲۱۔
 - ۸۔ فتاویٰ ملک العلماء ص: ۱۳۰-۱۳۱۔
 - ۹۔ ملاحظہ فرمائیے فتاویٰ ملک العلماء ص: ۲۹۵، ۳۰۵۔
 - ۱۰۔ فتاویٰ ملک العلماء ص: ۸۸-۸۹۔
 - ۱۱۔ فتاویٰ ملک العلماء ص: ۲۲۵، ۲۲۳، ۲۲۱، ۲۳۵۔
 - ۱۲۔ فتاویٰ احمدیہ، شبیر برادرز لاہور، ۲۰۰۵ء مقدمہ الکتاب از محمد حنیف خاں رضوی جلد اول ص: ۲۶-۲۹۔
 - ۱۳۔ فتاویٰ احمدیہ، ص ۲۷۳-۲۷۴۔
 - ۱۴۔ ایضاً جلد ۲ ص: ۲۵۔
 - ۱۵۔ فتاویٰ مسعودیہ، حرف آغاز، از ڈاکٹر مسعود احمد، سرہند پبلیکیشنز، کراچی، ۱۹۸۷ء، ص: ۱۱-۱۰۔
 - ۱۶۔ المائدہ: ۳۵
 - ۱۷۔ فتاویٰ مظہری، مدینہ پبلیکیشنز کمپنی کراچی، ۱۹۷۰ء جلد ۲، ص: ۳۲۳۔
 - ۱۸۔ ریاض الفتاوی، انجمن ائمۃ القادری، کراچی، ۲۰۰۱ء، جلد اول ص: ۳۶۲-۳۶۳۔
 - ۱۹۔ ایضاً: جلد اول ص: ۳۱۲-۳۱۰۔
 - ۲۰۔ مقدمہ حبیب الفتاوی، شبیر برادرز لاہور ۲۰۰۵ء تاثرات از مفتی حافظ محمد ایوب خاں ص ۶۳۔
 - ۲۱۔ فتاویٰ مرکزی دارالعلوم حزب الاحتفاف مرتبہ محمد عبد السلام، دارالعلوم سلطانیہ، جہلم، ۲۰۰۳، ص: ۳۳۹۔
 - ۲۲۔ ایضاً: ۳۳۶۔
 - ۲۳۔ محمد مصطفیٰ رضا خاں، فتاویٰ مصطفویہ، ضیاء الدین پبلیکیشنز کراچی، مرتبہ مفتی خلیل خاں، ص: ۲۸۔
 - ۲۴۔ فتاویٰ مصطفویہ ص: ۳۸۷۔

- فتاویٰ نوریہ، دارالعلوم حنفیہ فریدیہ بسمیر پور، ۲۰۰۳ء، جلد اول، ص: ۸۱۔
 ۲۶۔ فتاویٰ نوریہ، دارالعلوم حنفیہ فریدیہ بسمیر پور، ۲۰۰۳ء، جلد اول، ص: ۲۰۸۔
 ۲۷۔ ایضاً ص: ۲۱۔
 ۲۸۔ فتاویٰ نوریہ، جلد اول: ص: ۲۰۸۔
 ۲۹۔ ایضاً ص: ۱۲۵۔
 ۳۰۔ ایضاً ص: ۲۶۵-۲۷۰۔
 ۳۱۔ جلد ۳، ص: ۵۲۲-۵۳۵۔
 ۳۲۔ جلد ۳، ص: ۵۶۷-۵۶۲۔
 ۳۳۔ جلد ۳، ص: ۵۷۸-۵۶۸۔
 ۳۴۔ علامہ غلام رسول سعیدی کی رائے ملاحظہ فرمائیے، فتاویٰ نوریہ جلد اول ص: ۶۲۔
 ۳۵۔ فتاویٰ نوریہ کے تفصیلی تعارف کے لئے ملاحظہ فرمائیے۔ محمد الیاس عظیم، فتاویٰ نوریہ ایک تقابی مطالعہ، القلم
پبلیکیشنز، لاہور ۲۰۰۵ء۔
 ۳۶۔ جلد اول ص: ۳۵۲۔
 ۳۷۔ جلد اول ص: ۵۱۷۔
 ۳۸۔ جلد اول ص: ۱۷۹۔
 ۳۹۔ ایضاً ص: ۵۱۰۔
 ۴۰۔ جلد اول، ص: ۳۷۰۔
 ۴۱۔ ایضاً جلد ۳، ص: ۲۰۱۔
 ۴۲۔ جلد ۳، ص: ۳۳۰۔
 ۴۳۔ ایضاً، جلد ۲ ص: ۵۸۰۔
 ۴۴۔ تقریظ جلیل، حبیب الفتاویٰ، شیبیر برادرز، لاہور، ۲۰۰۵، جلد اول ص: ۵۶۔
 ۴۵۔ جلد ۳، ص: ۳۱۸، ۹۱۹۔
 ۴۶۔ جلد ۳، ص: ۳۹۳-۳۸۵۔
 ۴۷۔ جلد ۳، ص: ۱۰۱-۸۸۔
 ۴۸۔ دیکھنے سعیدی نعیمی مناظرہ جلد ۲، ص: ۳۲۰-۳۲۲۔
 ۴۹۔ دیکھنے الطایل الاحمدی، ضیاء القرآن پبلیکیشنز لاہور، جلد ۲، ص: ۳۰۔
 ۵۰۔ دارالعلوم محمدیہ غوثیہ بھیرہ کے مفتی قاضی محمد ایوب کے فتاویٰ کا مجموعہ جسے مکتبہ جمال کرم لاہور شائع کر
رہا ہے۔
 ۵۱۔ اس کا نقشہ جامعہ تبلیغ الاسلام فیصل آباد میں ہے۔
 ۵۲۔ جلدؤں میں قطب مدینہ پبلیشرز کراچی سے شائع ہو رہا ہے۔
 ۵۳۔ بہاء الدین زکریا یونیورسٹی ملتان کا ایک طالب علم ظفر اقبال آپ کے فتاویٰ پر ایم فل کی سطح کا تحقیقی کام کر
رہا ہے، اس مقالہ کا عنوان ”عصری مسائل کے حل میں علامہ سید احمد سعید کاظمی کی آراء کا تحقیقی
جانزہ“ ہے۔
 ۵۴۔ یہ فہرست فتاویٰ یورپ، ناشر، شیبیر برادرز لاہور، ۲۰۰۶ء، ص: ۱۹، سے لی گئی ہے۔
 ۵۵۔ اس حوالہ سے مولانا مشتاق احمد شاہ الاڑھری کا مقالہ الامام احمد رضا خان و اثرہ فی الفقه الحنفی، جو
جامعہ ازہر میں ایم فل کی ڈگری کے لئے لکھا گیا، قابل مطالعہ ہے۔